

گوجرانوالہ چیمبر آف کامرس اینڈ انڈسٹری کے صدر رانا محمد صدیق خاں نے وفد کے ہمراہ وفاقی وزیر برائے صنعت و پیداوار رانا تنویر حسین سے اہم ملاقات۔ وفد میں سابق صدر میاں عمر سلیم، رکن مجلس عاملہ ولید منیر، سینئر رہنما نیر جمیل بھٹی شامل تھے۔ وفد کی قیادت کرتے ہوئے صدر چیمبر رانا محمد صدیق خاں کہا کہ ٹیکسٹائل انڈسٹری سمیت ملک کی تمام انڈسٹری شدید مشکلات سے دوچار ہے آئے روز بجلی گیس کی بڑھتی ہوئی قیمتیں، ٹیکسوں میں بے انتہا اضافہ، صنعت دوست پالیسیوں کے فقدان جیسے مسائل نے پیداواری عمل کو روک دیا ہے مشکل ترین کاروباری حالات کے باعث کثیر زر مبادلہ کمانے والی انڈسٹریاں بند ہو رہی ہیں۔ انڈسٹریاں بند ہونے کی وجہ سے لوگوں کے روزگار متاثر ہو رہے ہیں۔ کاروباری حالات کی نزاکت کو مد نظر رکھتے ہوئے حکومت فوری طور پر صنعت دوست پالیسیاں مرتب کرے اور پالیسیاں مرتب کرتے وقت تمام چیمبرز کو بھی اعتماد میں لیا جائے۔ علاوہ ازیں انہوں نے وفاقی وزیر صنعت و پیداوار کو چیمبر میں آنے کی دعوت دی۔

وفاقی وزیر صنعت و پیداوار رانا تنویر حسین نے گوجرانوالہ چیمبر کے وفد کا خیر مقدم کرتے ہوئے کہا کہ اس میں کوئی شک نہیں کہ ملکی صنعت کو بیشتر چیلنجز کا سامنا ہے حکومت انڈسٹری کی مشکلات کو مد نظر رکھتے ہوئے بے شمار اصلاحات کر رہی ہے انڈسٹری کو ریلیف ملے گا تو ملک میں روزگار کے مواقع پیدا ہونگے اور ملکی معیشت بہتر ہوگی۔ انہوں نے کہا کہ گوجرانوالہ کی صنعتی اہمیت سے انکار نہیں کیا جاسکتا ملکی معیشت میں گوجرانوالہ کی بزنس کمیونٹی کا کردار نہایت اہمیت کا حامل ہے۔ وفد نے بزنس کمیونٹی کے جن مسائل کی طرف توجہ مبذول کرائی ہے ان کے تدارک کیلئے چیمبر آف کامرس کی مشاورت سے ان مسائل کو حل کیا جائے گا علاوہ ازیں بہت جلد گوجرانوالہ چیمبر آف کامرس کا دورہ بھی کیا جائے گا تاکہ باہمی مشاورت سے کاروباری آسانیاں پیدا کی جاسکیں۔